

सत्सन्तानप्राप्ति-  
स्तोत्राणि

FOR PERSONAL USE ONLY  
NOT FOR COMMERCIAL PRINTING/DISTRIBUTION

## अनुक्रमणिका

वैद्यनाथाष्टकम् . . . . .	1
शिवपञ्चाक्षरस्तोत्रम् . . . . .	2
सन्तानगोपाल स्तोत्रम् . . . . .	3
वेङ्कटेश अष्टकम् . . . . .	12
अहल्याकृत-रामस्तोत्रम् . . . . .	14
बालमुकुन्दाष्टकम् . . . . .	17
षष्ठीदेवी स्तोत्रम् . . . . .	18
वंशवृद्धिकरं वंशकवचम् . . . . .	20
गर्भरक्षाम्बिका स्तोत्रम् . . . . .	23
सुब्रह्मण्यस्तोत्रम् (सुब्रह्मण्यभुजङ्गात) . . . . .	23
सौन्दर्यलहरी . . . . .	23
क्षमा प्रार्थना . . . . .	25



## ॥ वैद्यनाथाष्टकम् ॥

श्रीराम-सौमित्रि-जटायु-वेद-षडाननादित्य-कुजार्चिताय ।  
श्रीनीलकण्ठाय दयामयाय श्रीवैद्यनाथाय नमः शिवाय ॥ १ ॥

गङ्गाप्रवाहेन्दुजटाधराय त्रिलोचनाय स्मरकालहन्त्रे ।  
समस्तदेवैरभिपूजिताय श्रीवैद्यनाथाय नमः शिवाय ॥ २ ॥

भक्तः प्रियाय त्रिपुरान्तकाय पिनाकिने दुष्टहराय नित्यम् ।  
प्रत्यक्षलीलाय मनुष्यलोके श्रीवैद्यनाथाय नमः शिवाय ॥ ३ ॥

प्रभूतवातादि-समस्तरोगप्रनाशकर्त्रे मुनिवन्दिताय ।  
प्रभाकरेन्द्वग्निलोचनाय श्रीवैद्यनाथाय नमः शिवाय ॥ ४ ॥

वाक्श्रोत्रनेत्राङ्घ्रि-विहीनजन्तोः वाक्श्रोत्रनेत्राङ्घ्रि-सुखप्रदाय ।  
कुष्ठादिसर्वोन्नतरोगहन्त्रे श्रीवैद्यनाथाय नमः शिवाय ॥ ५ ॥

वेदान्तवेद्याय जगन्मयाय योगीश्वरद्येयपदाम्बुजाय ।  
त्रिमूर्तिरूपाय सहस्रनाम्ने श्रीवैद्यनाथाय नमः शिवाय ॥ ६ ॥

स्वतीर्थमृद्भस्मभृताङ्गभाजां पिशाचदुःखार्तिभयापहाय ।  
आत्मस्वरूपाय शरीरभाजां श्रीवैद्यनाथाय नमः शिवाय ॥ ७ ॥

श्रीनीलकण्ठाय वृषध्वजाय स्रगन्धभस्माद्यभिशोभिताय ।  
सुपुत्रदारादिसुभाग्यदाय श्रीवैद्यनाथाय नमः शिवाय ॥ ८ ॥

बालाम्बिकेश वैद्येश भवरोगहरेति च ।

जपेन्नामत्रयन्नित्यं महारोगनिवारणम् ॥

महादेव महादेव महादेव महादेव महादेव महादेव महादेव ।  
महादेव महादेव महादेव महादेव महादेव महादेव महादेव ॥

## ॥ शिवपञ्चाक्षरस्तोत्रम् ॥

नागेन्द्रहाराय त्रिलोचनाय

भस्माङ्गरागाय महेश्वराय।

नित्याय शुद्धाय दिगम्बराय

तस्मै नकाराय नमः शिवाय ॥ १ ॥

मन्दाकिनी-सलिलचन्दन-चर्चिताय

नन्दीश्वर-प्रमथनाथ-महेश्वराय।

मन्दारपुष्प-बहुपुष्प-सुपूजिताय

तस्मै मकाराय नमः शिवाय ॥ २ ॥

शिवाय गौरीवदनाब्ज-वृन्द-

सूर्याय दक्षाध्वरनाशकाय।

श्रीनीलकण्ठाय वृषध्वजाय

तस्मै शिकाराय नमः शिवाय ॥ ३ ॥

वसिष्ठ-कुम्भोद्भव-गौतमार्य-

मुनीन्द्र-देवार्चितशेखराय ।

चन्द्रार्क-वैश्वानरलोचनाय

तस्मै वकाराय नमः शिवाय ॥ ४ ॥

यक्षस्वरूपाय जटाधराय

पिनाकहस्ताय सनातनाय।

दिव्याय देवाय दिगम्बराय

तस्मै यकाराय नमः शिवाय ॥ ५ ॥

पञ्चाक्षरमिदं पुण्यं यः पठेच्छिवसन्निधौ।

शिवलोकमवाप्नोति शिवेन सह मोदते ॥

॥ इति श्रीमच्छङ्कराचार्यविरचितं श्री शिवपञ्चाक्षरस्तोत्रं सम्पूर्णम् ॥

## ॥ सन्तानगोपाल स्तोत्रम् ॥

श्रीशं कमलपत्राक्षं देवकीनन्दनं हरिम् ।  
 सुतसम्प्राप्तये कृष्णं नमामि मधुसूदनम् ॥ १ ॥  
 नमाम्यहं वासुदेवं सुतसम्प्राप्तये हरिम् ।  
 यशोदाङ्कगतं बालं गोपालं नन्दनन्दनम् ॥ २ ॥  
 अस्माकं पुत्रलाभाय गोविन्दं मुनिवन्दितम् ।  
 नमाम्यहं वासुदेवं देवकीनन्दनं सदा ॥ ३ ॥  
 गोपालं डिम्भकं वन्दे कमलापतिमच्युतम् ।  
 पुत्रसम्प्राप्तये कृष्णं नमामि यदुपुङ्गवम् ॥ ४ ॥  
 पुत्रकामेष्टिफलदं कञ्जाक्षं कमलापतिम् ।  
 देवकीनन्दनं वन्दे सुतसम्प्राप्तये मम ॥ ५ ॥  
 पद्मापते पद्मनेत्र पद्मनाभ जनार्दन ।  
 देहि मे तनयं श्रीश वासुदेव जगत्पते ॥ ६ ॥  
 यशोदाङ्कगतं बालं गोविन्दं मुनिवन्दितम् ।  
 अस्माकं पुत्रलाभाय नमामि श्रीशमच्युतम् ॥ ७ ॥  
 श्रीपते देवदेवेश दीनार्तिहरणाच्युत ।  
 गोविन्द मे सुतं देहि नमामि त्वां जनार्दन ॥ ८ ॥  
 भक्तकामद गोविन्द भक्तं रक्ष शुभप्रद ।  
 देहि मे तनयं कृष्ण रुक्मिणीवल्लभ प्रभो ॥ ९ ॥

रुक्मिणीनाथ सर्वेश देहि मे तनयं सदा।  
 भक्तमन्दार पद्माक्ष त्वामहं शरणं गतः ॥ १० ॥  
 देवकीसुत गोविन्द वासुदेव जगत्पते।  
 देहि मे तनयं कृष्ण त्वामहं शरणं गतः ॥ ११ ॥  
 वासुदेव जगद्वन्द्य श्रीपते पुरुषोत्तम।  
 देहि मे तनयं कृष्ण त्वामहं शरणं गतः ॥ १२ ॥  
 कञ्जाक्ष कमलानाथ परकारुणिकोत्तम।  
 देहि मे तनयं कृष्ण त्वामहं शरणं गतः ॥ १३ ॥  
 लक्ष्मीपते पद्मनाभ मुकुन्द मुनिवन्दित।  
 देहि मे तनयं कृष्ण त्वामहं शरणं गतः ॥ १४ ॥  
 कार्यकारणरूपाय वासुदेवाय ते सदा।  
 नमामि पुत्रलाभार्थं सुखदाय बुधाय ते ॥ १५ ॥  
 राजीवनेत्र श्रीराम रावणारे हरे कवे।  
 तुभ्यं नमामि देवेश तनयं देहि मे हरे ॥ १६ ॥  
 अस्माकं पुत्रलाभाय भजामि त्वां जगत्पते।  
 देहि मे तनयं कृष्ण वासुदेव रमापते ॥ १७ ॥  
 श्रीमानिनीमानचोर गोपीवस्त्रापहारक।  
 देहि मे तनयं कृष्ण वासुदेव जगत्पते ॥ १८ ॥  
 अस्माकं पुत्रसम्प्राप्तिं कुरुष्व यदुनन्दन।  
 रमापते वासुदेव मुकुन्द मुनिवन्दित ॥ १९ ॥  
 वासुदेव सुतं देहि तनयं देहि माधव।  
 पुत्रं मे देहि श्रीकृष्ण वत्सं देहि महाप्रभो ॥ २० ॥



डिम्भकं देहि श्रीकृष्ण आत्मजं देहि राघव ।  
 भक्तमन्दार मे देहि तनयं नन्दनन्दन ॥ २१ ॥  
 नन्दनं देहि मे कृष्ण वासुदेव जगत्पते ।  
 कमलानाथ गोविन्द मुकुन्द मुनिवन्दित ॥ २२ ॥  
 अन्यथा शरणं नास्ति त्वमेव शरणं मम ।  
 सुतं देहि श्रियं देहि श्रियं पुत्रं प्रदेहि मे ॥ २३ ॥  
 यशोदा-स्तन्यपानज्ञं पिबन्तं यदुनन्दनम् ।  
 वन्देऽहं पुत्रलाभार्थं कपिलाक्षं हरि सदा ॥ २४ ॥  
 नन्दनन्दन देवेश नन्दनं देहि मे प्रभो ।  
 रमापते वासुदेव श्रियं पुत्रं जगत्पते ॥ २५ ॥  
 पुत्रं श्रियं श्रियं पुत्रं पुत्रं मे देहि माधव ।  
 अस्माकं दीनवाक्यस्य अवधारय श्रीपते ॥ २६ ॥  
 गोपालडिम्भ गोविन्द वासुदेव रमापते ।  
 अस्माकं डिम्भकं देहि श्रियं देहि जगत्पते ॥ २७ ॥  
 मद्वाञ्छितफलं देहि देवकीनन्दनाच्युत ।  
 मम पुत्रार्थितं धन्यं कुरुष्व यदुनन्दन ॥ २८ ॥  
 याचेऽहं त्वां श्रियं पुत्रं देहि मे पुत्रसम्पदम् ।  
 भक्तचिन्तामणे राम कल्पवृक्ष महाप्रभो ॥ २९ ॥  
 आत्मजं नन्दनं पुत्रं कुमारं डिम्भकं सुतम् ।  
 अर्भकं तनयं देहि सदा मे रघुनन्दन ॥ ३० ॥  
 वन्दे सन्तानगोपालं माधवं भक्तकामदम् ।  
 अस्माकं पुत्रसम्प्राप्त्यै सदा गोविन्दमच्युतम् ॥ ३१ ॥

ओङ्कारयुक्तं गोपालं श्रीयुक्तं यदुनन्दनम् ।  
 क्लींयुक्तं देवकीपुत्रं नमामि यदुनायकम् ॥ ३२ ॥  
 वासुदेव मुकुन्देश गोविन्द माधवाच्युत ।  
 देहि मे तनयं कृष्ण रमानाथ महाप्रभो ॥ ३३ ॥  
 राजीवनेत्र गोविन्द कपिलाक्ष हरे प्रभो ।  
 समस्तकाम्यवरद देहि मे तनयं सदा ॥ ३४ ॥  
 अब्जपद्मनिभं पद्मवृन्दरूप जगत्पते ।  
 देहि मे वरसत्पुत्रं रमानायक माधव ॥ ३५ ॥  
 नन्दपाल धरापाल गोविन्द यदुनन्दन ।  
 देहि मे तनयं कृष्ण रुक्मिणीवल्लभ प्रभो ॥ ३६ ॥  
 दासमन्दार गोविन्द मुकुन्द माधवाच्युत ।  
 गोपाल पुण्डरीकाक्ष देहि मे तनयं श्रियम् ॥ ३७ ॥  
 यदुनायक पद्मेश नन्दगोपवधूसुत ।  
 देहि मे तनयं कृष्ण श्रीधर प्राणनायक ॥ ३८ ॥  
 अस्माकं वाञ्छितं देहि देहि पुत्रं रमापते ।  
 भगवन् कृष्ण सर्वेश वासुदेव जगत्पते ॥ ३९ ॥  
 रमाहृदयसम्भार सत्यभामामनःप्रिय ।  
 देहि मे तनयं कृष्ण रुक्मिणीवल्लभ प्रभो ॥ ४० ॥  
 चन्द्रसूर्याक्ष गोविन्द पुण्डरीकाक्ष माधव ।  
 अस्माकं भाग्यसत्पुत्रं देहि देव जगत्पते ॥ ४१ ॥  
 कारुण्यरूप पद्माक्ष पद्मनाभसमर्चित ।  
 देहि मे तनयं कृष्ण देवकी-नन्दनन्दन ॥ ४२ ॥

देवकीसुत श्रीनाथ वासुदेव जगत्पते ।  
 समस्तकामफलद देहि मे तनयं सदा ॥ ४३ ॥  
 भक्तमन्दार गम्भीर शङ्कराच्युत माधव ।  
 देहि मे तनयं गोपबालवत्सल श्रीपते ॥ ४४ ॥  
 श्रीपते वासुदेवेश देवकीप्रियनन्दन ।  
 भक्तमन्दार मे देहि तनयं जगतां प्रभो ॥ ४५ ॥  
 जगन्नाथ रमानाथ भूमिनाथ दयानिधे ।  
 वासुदेवेश सर्वेश देहि मे तनयं प्रभो ॥ ४६ ॥  
 श्रीनाथ कमलपत्राक्ष वासुदेव जगत्पते ।  
 देहि मे तनयं कृष्ण त्वामहं शरणं गतः ॥ ४७ ॥  
 दासमन्दार गोविन्द भक्तचिन्तामणे प्रभो ।  
 देहि मे तनयं कृष्ण त्वामहं शरणं गतः ॥ ४८ ॥  
 गोविन्द पुण्डरीकाक्ष रमानाथ महाप्रभो ।  
 देहि मे तनयं कृष्ण त्वामहं शरणं गतः ॥ ४९ ॥  
 श्रीनाथ कमलपत्राक्ष गोविन्द मधुसूदन ।  
 मत्पुत्रफलसिद्ध्यर्थं भजामि त्वां जनार्दन ॥ ५० ॥  
 स्तन्यं पिबन्तं जननीमुखाम्बुजं  
 विलोक्य मन्दस्मितमुज्ज्वलाङ्गम् ।  
 स्पृशन्तमन्यस्तनमङ्गुलीभिः  
 वन्दे यशोदाङ्कगतं मुकुन्दम् ॥ ५१ ॥  
 याचेऽहं पुत्रसन्तानं भवन्तं पद्मलोचन ।  
 देहि मे तनयं कृष्ण त्वामहं शरणं गतः ॥ ५२ ॥

अस्माकं पुत्रसम्पत्तेश्चिन्तयामि जगत्पते ।  
 शीघ्रं मे देहि दातव्यं भवता मुनिवन्दित ॥ ५३ ॥  
 वासुदेव जगन्नाथ श्रीपते पुरुषोत्तम ।  
 कुरु मां पुत्रदत्तं च कृष्ण देवेन्द्रपूजित ॥ ५४ ॥  
 कुरु मां पुत्रदत्तं च यशोदा-प्रियनन्दन ।  
 मह्यं च पुत्र-सन्तानं दातव्यं भवता हरे ॥ ५५ ॥  
 वासुदेव जगन्नाथ गोविन्द देवकीसुत ।  
 देहि मे तनयं राम कौसल्याप्रियनन्दन ॥ ५६ ॥  
 पद्मपत्राक्ष गोविन्द विष्णो वामन माधव ।  
 देहि मे तनयं सीताप्राणनायक राघव ॥ ५७ ॥  
 कञ्जाक्ष कृष्ण देवेन्द्रमण्डित मुनिवन्दित ।  
 लक्ष्मणाग्रज श्रीराम देहि मे तनयं सदा ॥ ५८ ॥  
 देहि मे तनयं राम दशरथ-प्रियनन्दन ।  
 सीतानायक कञ्जाक्ष मुचुकुन्दवरप्रद ॥ ५९ ॥  
 विभीषणस्य या लङ्का प्रदत्ता भवता पुरा ।  
 अस्माकं तत्प्रकारेण तनयं देहि माधव ॥ ६० ॥  
 भवदीयपदाम्भोजे चिन्तयामि निरन्तरम् ।  
 देहि मे तनयं सीताप्राणवल्लभ राघव ॥ ६१ ॥  
 राम मत्काम्यवरद पुत्रोत्पत्तिफलप्रद ।  
 देहि मे तनयं श्रीश कमलासनवन्दित ॥ ६२ ॥  
 राम राघव सीतेश लक्ष्मणाग्रज देहि मे ।  
 भाग्यवत् पुत्रसन्तानं दशरथात्मज श्रीपते ॥ ६३ ॥

देवकीगर्भसञ्जात यशोदाप्रियनन्दन।  
 देहि मे तनयं राम कृष्ण गोपाल माधव ॥ ६४ ॥  
 कृष्ण माधव गोविन्द वामनाच्युत शङ्कर।  
 देहि मे तनयं श्रीश गोपबालकनायक ॥ ६५ ॥  
 गोपबाल महाधन्य गोविन्दाच्युत माधव।  
 देहि मे तनयं कृष्ण वासुदेव जगत्पते ॥ ६६ ॥  
 दिशतु दिशतु पुत्रं देवकीनन्दनोऽयं  
 दिशतु दिशतु शीघ्रं भाग्यवत्पुत्रलाभम् ।  
 दिशतु दिशतु श्रीशो राघवो रामचन्द्रो  
 दिशतु दिशतु पुत्रं वंशविस्तारहेतोः ॥ ६७ ॥  
 दीयतां वासुदेवेन तनयो सत्प्रियः सुतः।  
 कुमारो नन्दनः सीतानायकेन सदा मम ॥ ६८ ॥  
 राम राघव गोविन्द देवकीसुत माधव।  
 देहि मे तनयं श्रीश गोपबालकनायक ॥ ६९ ॥  
 वंशविस्तारकं पुत्रं देहि मे मधुसूदन।  
 सुतं देहि सुतं देहि त्वामहं शरणं गतः ॥ ७० ॥  
 ममाभीष्टसुतं देहि कंसारे माधवाच्युत।  
 सुतं देहि सुतं देहि त्वामहं शरणं गतः ॥ ७१ ॥  
 चन्द्रार्ककल्पपर्यन्तं तनयं देहि माधव।  
 सुतं देहि सुतं देहि त्वामहं शरणं गतः ॥ ७२ ॥  
 विद्यावन्तं बुद्धिमन्तं श्रीमन्तं तनयं सदा।  
 देहि मे तनयं कृष्ण देवकीनन्दन प्रभो ॥ ७३ ॥

नमामि त्वां पद्मनेत्र सुतलाभाय कामदम् ।  
 मुकुन्दं पुण्डरीकाक्षं गोविन्दं मधुसूदनम् ॥ ७४ ॥  
 भगवन् कृष्ण गोविन्द सर्वकामफलप्रद ।  
 देहि मे तनयं स्वामिंस्त्वामहं शरणं गतः ॥ ७५ ॥  
 स्वामिंस्त्वं भगवन् राम कृष्ण माधव कामद ।  
 देहि मे तनयं नित्यं त्वामहं शरणं गतः ॥ ७६ ॥  
 तनयं देहि गोविन्द कञ्जाक्ष कमलापते ।  
 सुतं देहि सुतं देहि त्वामहं शरणं गतः ॥ ७७ ॥  
 पद्मापते पद्मनेत्र प्रद्युम्नजनक प्रभो ।  
 सुतं देहि सुतं देहि त्वामहं शरणं गतः ॥ ७८ ॥  
 शङ्खचक्रगदाखड्गशार्ङ्गपाणे रमापते ।  
 देहि मे तनयं कृष्ण त्वामहं शरणं गतः ॥ ७९ ॥  
 नारायण रमानाथ राजीवपत्रलोचन ।  
 सुतं मे देहि देवेश पद्मपद्मानुवन्दित ॥ ८० ॥  
 राम राघव गोविन्द देवकीवरनन्दन ।  
 रुक्मिणीनाथ सर्वेश नारदादिसुरार्चित ॥ ८१ ॥  
 देवकीसुत गोविन्द वासुदेव जगत्पते ।  
 देहि मे तनयं श्रीश गोपबालकनायक ॥ ८२ ॥  
 मुनिवन्दित गोविन्द रुक्मिणीवल्लभ प्रभो ।  
 देहि मे तनयं कृष्ण त्वामहं शरणं गतः ॥ ८३ ॥  
 गोपिकार्जितपङ्केजमरन्दासक्तमानस ।  
 देहि मे तनयं कृष्ण त्वामहं शरणं गतः ॥ ८४ ॥

रमाहृदयपङ्केजलोल माधव कामद।  
 ममाभीष्टसुतं देहि त्वामहं शरणं गतः ॥ ८५ ॥  
 वासुदेव रमानाथ दासानां मङ्गलप्रद।  
 देहि मे तनयं कृष्ण त्वामहं शरणं गतः ॥ ८६ ॥  
 कल्याणप्रद गोविन्द मुरारे मुनिवन्दित।  
 देहि मे तनयं कृष्ण त्वामहं शरणं गतः ॥ ८७ ॥  
 पुत्रप्रद मुकुन्देश रुक्मिणीवल्लभ प्रभो।  
 देहि मे तनयं कृष्ण त्वामहं शरणं गतः ॥ ८८ ॥  
 पुण्डरीकाक्ष गोविन्द वासुदेव जगत्पते।  
 देहि मे तनयं कृष्ण त्वामहं शरणं गतः ॥ ८९ ॥  
 दयानिधे वासुदेव मुकुन्द मुनिवन्दित।  
 देहि मे तनयं कृष्ण त्वामहं शरणं गतः ॥ ९० ॥  
 पुत्रसम्पत्प्रदातारं गोविन्दं देवपूजितम् ।  
 वन्दामहे सदा कृष्णं पुत्रलाभप्रदायिनम् ॥ ९१ ॥  
 कारुण्यनिधये गोपीवल्लभाय मुरारये।  
 नमस्ते पुत्रलाभार्थं देहि मे तनयं विभो ॥ ९२ ॥  
 नमस्तस्मै रमेशाय रुक्मिणीवल्लभाय ते।  
 देहि मे तनयं श्रीश गोपबालकनायक ॥ ९३ ॥  
 नमस्ते वासुदेवाय नित्यश्रीकामुकाय च।  
 पुत्रदाय च सर्पेन्द्रशायिने रङ्गशायिने ॥ ९४ ॥  
 रङ्गशायिन् रमानाथ मङ्गलप्रद माधव।  
 देहि मे तनयं श्रीश गोपबालकनायक ॥ ९५ ॥

दासस्य मे सुतं देहि दीनमन्दार राघव ।  
 सुतं देहि सुतं देहि पुत्रं देहि रमापते ॥ ९६ ॥  
 यशोदातनयाभीष्टपुत्रदानरतः सदा ।  
 देहि मे तनयं कृष्ण त्वामहं शरणं गतः ॥ ९७ ॥  
 मदिष्टदेव गोविन्द वासुदेव जनार्दन ।  
 देहि मे तनयं कृष्ण त्वामहं शरणं गतः ॥ ९८ ॥  
 नीतिमान् धनवान् पुत्रो विद्यावांश्च प्रजायते ।  
 भगवंस्त्वत्कृपायाश्च वासुदेवेन्द्रपूजित ॥ ९९ ॥  
 यः पठेत् पुत्रशतकं सोऽपि सत्पुत्रवान् भवेत् ।  
 श्रीवासुदेवकथितं स्तोत्ररत्नं सुखाय च ॥ १०० ॥  
 जपकाले पठेन्नित्यं पुत्रलाभं धनं श्रियम् ।  
 ऐश्वर्यं राजसम्मानं सद्यो याति न संशयः ॥ १०१ ॥  
 ॥ इति श्री सन्तानगोपालस्तोत्रं सम्पूर्णम् ॥

## ॥ वेङ्कटेश अष्टकम् ॥

वेङ्कटेशो वासुदेवः प्रद्युम्नोऽमितविक्रमः ।  
 सङ्कर्षणोऽनिरुद्धश्च शेषाद्रिपतिरेव च ॥ १ ॥  
 जनार्दनः पद्मनाभो वेङ्कटाचलवासनः ।  
 सृष्टिकर्ता जगन्नाथो माधवो भक्तवत्सलः ॥ २ ॥  
 गोविन्दो गोपतिः कृष्णः केशवो गरुडध्वजः ।  
 वराहो वामनश्चैव नारायण अधोक्षजः ॥ ३ ॥



श्रीधरः पुण्डरीकाक्षः सर्वदेवस्तुतो हरिः ।  
 श्रीनृसिंहो महासिंहः सूत्राकारः पुरातनः ॥ ४ ॥  
 रमानाथो महीभर्ता भूधरः पुरुषोत्तमः ।  
 चोळपुत्रप्रियः शान्तो ब्रह्मादीनां वरप्रदः ॥ ५ ॥  
 श्रीनिधिः सर्वभूतानां भयकृद्भयनाशनः ।  
 श्रीरामो रामभद्रश्च भवबन्धैकमोचकः ॥ ६ ॥  
 भूतावासो गिरिवासः श्रीनिवासः श्रियः पतिः ।  
 अच्युतानन्त गोविन्दो विष्णुर्वेङ्कटनायकः ॥ ७ ॥  
 सर्वदेवैकशरणं सर्वदेवैकदैवतम् ।  
 समस्तदेवकवचं सर्वदेवशिखामणिः ॥ ८ ॥  
 इतीदं कीर्तितं यस्य विष्णोरमिततेजसः ।  
 त्रिकाले यः पठेन्नित्यं पापं तस्य न विद्यते ॥ ९ ॥  
 राजद्वारे पठेद्-घोरे सङ्ग्रामे रिपुसङ्कटे ।  
 भूतसर्पपिशाचादिभयं नास्ति कदाचन ॥ १० ॥  
 अपुत्रो लभते पुत्रान् निर्धनो धनवान् भवेत् ।  
 रोगार्तो मुच्यते रोगाद्वद्धो मुच्येत बन्धनात् ॥ ११ ॥  
 यद्यदिष्टतमं लोके तत्तत्प्राप्नोत्यसंशयः ।  
 ऐश्वर्यं राजसम्मानं भुक्तिमुक्तिफलप्रदम् ॥ १२ ॥  
 विष्णोर्लोकैकसोपानं सर्वदुःखैकनाशनम् ।  
 सर्वैश्वर्यप्रदं नृणां सर्वमङ्गलकारकम् ॥ १३ ॥  
 मायावि परमानन्दं त्यक्त्वा वैकुण्ठमुत्तमम् ।  
 स्वामिपुष्करिणीतीरे रमया सह मोदते ॥ १४ ॥

कल्याणाद्भुतगात्राय कामितार्थप्रदायिने ।  
श्रीमद्वेङ्कटनाथाय श्रीनिवासाय मङ्गलम् ॥ १५ ॥

॥ इति श्री ब्रह्माण्डपुराणे ब्रह्मनारदसंवादे वेङ्कटगिरिमाहात्म्ये  
श्री वेङ्कटेश अष्टकं सम्पूर्णम् ॥

॥ अहल्याकृत-रामस्तोत्रम् ॥

अहल्योवाच

अहो कृतार्थाऽस्मि जगन्निवास ते  
पादाब्जसंलग्नरजः कणादहम् ।  
स्पृशामि यत्पद्मजशङ्करादिभिः  
विमृग्यते रन्धितमानसैः सदा ॥ १ ॥

अहो विचित्रं तव राम चेष्टितम्  
मनुष्यभावेन विमोहितं जगत् ।  
चलस्यजस्रं चरणादिवर्जितः  
सम्पूर्ण आनन्दमयोऽतिमायिकः ॥ २ ॥

यत्पादपङ्कजपरागपवित्रगात्रा  
भागीरथी भवविरिञ्चिमुखान् पुनाति ।  
साक्षात्स एव मम दृग्विषयो यदाऽऽस्ते  
किं वर्ण्यते मम पुराकृतभागधेयम् ॥ ३ ॥

मर्त्यावतारे मनुजाकृतिं हरिम्  
 रामाभिधेयं रमणीयदेहिनम् ।  
 धनुर्धरं पद्मविशाललोचनम्  
 भजामि नित्यं न परान् भजिष्ये ॥ ४ ॥

यत्पादपङ्कजरजः श्रुतिभिर्विमृग्यम्  
 यन्नाभिपङ्कजभवः कमलासनश्च ।  
 यन्नामसाररसिको भगवान्पुरारिः  
 तं रामचन्द्रमनिशं हृदि भावयामि ॥ ५ ॥

यस्यावतारचरितानि विरिञ्चिलोके  
 गायन्ति नारदमुखा भवपद्मजाद्माः ।  
 आनन्दजाश्रुपरिषिक्तकुचाग्रसीमा  
 वागीश्वरी च तमहं शरणं प्रपद्ये ॥ ६ ॥

सोऽयं परात्मा पुरुषः पुराणः  
 एषः स्वयं ज्योतिरनन्त आद्यः ।  
 मायातनुं लोकविमोहनीयाम्  
 धत्ते परानुग्रह एष रामः ॥ ७ ॥

अयं हि विश्वोद्भवसंयमानाम्  
 एकः स्वमायागुणबिम्बितो यः ।  
 विरिञ्चिविष्ण्वीश्वरनामभेदान्  
 धत्ते स्वतन्त्र परिपूर्ण आत्मा ॥ ८ ॥

नमोऽस्तु ते राम तवाङ्घ्रिपङ्कजम्  
 श्रिया धृतं वक्षसि लालितं प्रियात् ।  
 आक्रान्तमेकेन जगत्त्रयं पुरा  
 ध्येयं मुनीन्द्रैरभिमानवर्जितैः ॥ ९ ॥

जगतामादिभूतस्त्वं जगत्त्वं जगदाश्रयः ।  
 सर्वभूतेष्वसंयुक्त एको भाति भवान् परः ॥ १० ॥

ओङ्कारवाच्यस्त्वं राम वाचामविषयः पुमान् ।  
 वाच्यवाचकभेदेन भवानेव जगन्मयः ॥ ११ ॥

कार्यकारणकर्तृत्वफलसाधनभेदतः ।  
 एको विभासि राम त्वं मायया बहुरूपया ॥ १२ ॥

त्वन्मायामोहितधियस्त्वां न जानन्ति तत्त्वतः ।  
 मानुषं त्वाऽभिमन्यन्ते मायिनं परमेश्वरम् ॥ १३ ॥

आकाशवत्त्वं सर्वत्र बहिरन्तर्गतोऽमलः ।  
 असङ्गो ह्यचलो नित्यः शुद्धो बुद्धः सदव्ययः ॥ १४ ॥

योषिन्मूढाऽहमज्ञाते तत्त्वं जाने कथं विभो ।  
 तस्मात्ते शतशो राम नमस्कुर्यामनन्यधीः ॥ १५ ॥

देव मे यत्रकुत्रापि स्थिताया अपि सर्वदा ।  
 त्वत्पादकमले सक्ता भक्तिरेव सदाऽस्तु मे ॥ १६ ॥

नमस्ते पुरुषाध्यक्ष नमस्ते भक्तवत्सल ।  
 नमस्तेऽस्तु हृषीकेश नारायण नमोऽस्तु ते ॥ १७ ॥

भवभयहरमेकं भानुकोटिप्रकाशम्  
 करधृतशरचापं कालमेघावभासम् ।  
 कनकरुचिरवस्त्रं रत्नवत्कुण्डलाढ्यम्  
 कमलविशदनेत्रं सानुजं राममीडे ॥ १८ ॥

स्तुत्वैवं पुरुषं साक्षाद्राघवं पुरतः स्थितम् ।  
 परिक्रम्य प्रणम्याशु सानुज्ञाता ययौ पतिम् ॥ १९ ॥

अहल्यया कृतं स्तोत्रं यः पठेद्भक्तिसंयुतः ।  
 स मुच्यतेऽखिलैः पापैः परं ब्रह्माधिगच्छति ॥ २० ॥

पुत्रार्थं पठेद्भक्त्या रामं हृदि निधाय च ।  
 संवत्सरेण लभते वन्ध्या अपि सुपुत्रकम् ॥ २१ ॥  
 सर्वान् कामानवाप्नोति रामचन्द्रप्रसादतः ॥ २२ ॥

ब्रह्मघ्नो गुरुतल्पगोऽपि पुरुषः स्तेयी सुरापोऽपि वा ।  
 मातृभ्रातृविहिंसकोऽपि सततं भोगैकबद्धादरः ॥ २३ ॥  
 नित्यं स्तोत्रमिदं जपन् रघुपतिं भक्त्या हृदिस्थं स्मरन् ।  
 ध्यायन् मुक्तिमुपैति किं पुनरसौ स्वाचारयुक्तो नरः ॥ २४ ॥  
 ॥ इति श्रीमदध्यात्मरामायणे श्री अहल्याविरचितं  
 श्री रामचन्द्रस्तोत्रं सम्पूर्णम् ॥

॥ बालमुकुन्दाष्टकम् ॥

करारविन्देन पदारविन्दं मुखारविन्दे विनिवेशयन्तम् ।  
 वटस्य पत्रस्य पुटे शयानं बालं मुकुन्दं मनसा स्मरामि ॥ १ ॥

संहृत्य लोकान् वटपत्रमध्ये शयानमाद्यन्तविहीनरूपम् ।  
 सर्वेश्वरं सर्वहितावतारं बालं मुकुन्दं मनसा स्मरामि ॥ २ ॥  
 इन्दीवरश्यामलकोमलाङ्गं इन्द्रादिदेवार्चितपादपद्मम् ।  
 सन्तानकल्पद्रुममाश्रितानां बालं मुकुन्दं मनसा स्मरामि ॥ ३ ॥  
 लम्बालकं लम्बितहारयष्टिं शृङ्गारलीलाङ्कितदन्तपङ्क्तिम् ।  
 बिम्बाधरं चारुविशालनेत्रं बालं मुकुन्दं मनसा स्मरामि ॥ ४ ॥  
 शिक्ये निधायाद्यपयोदधीनि बहिर्गतायां व्रजनायिकायाम् ।  
 भुक्त्वा यथेष्टं कपटेन सुप्तं बालं मुकुन्दं मनसा स्मरामि ॥ ५ ॥  
 कलिन्दजान्तरिस्थितकालियस्य फणाग्ररङ्गे नटनप्रियन्तम् ।  
 तत्पुच्छहस्तं शरदिन्दुवक्त्रं बालं मुकुन्दं मनसा स्मरामि ॥ ६ ॥  
 उलूखले बद्धमुदारशौर्यं उत्तुङ्गयुग्मार्जुन-भङ्गलीलम् ।  
 उत्फुल्लपद्मायत-चारुनेत्रं बालं मुकुन्दं मनसा स्मरामि ॥ ७ ॥  
 आलोक्य मातुर्मुखमादरेण स्तन्यं पिबन्तं सरसीरुहाक्षम् ।  
 सच्चिन्मयं देवमनन्तरूपं बालं मुकुन्दं मनसा स्मरामि ॥ ८ ॥

॥ इति श्री बालमुकुन्दाष्टकं सम्पूर्णम् ॥

आकुञ्चितं जानु करं च वामं न्यस्य क्षितौ दक्षिणहस्तपद्मे ।  
 आलोकयन्तं नवनीतखण्डं बालं मुकुन्दं मनसा स्मरामि ॥

## ॥ षष्ठीदेवी स्तोत्रम् ॥

प्रियव्रत उवाच

नमो देव्यै महादेव्यै सिद्ध्यै शान्त्यै नमो नमः ।

शुभायै देवसेनायै षष्ठीदेव्यै नमो नमः ॥ १ ॥

वरदायै पुत्रदायै धनदायै नमो नमः।

सुखदायै मोक्षदायै षष्ठीदेव्यै नमो नमः ॥ २ ॥

शक्तेः षष्ठांशरूपायै सिद्धायै च नमो नमः।

मायायै सिद्धयोगिन्यै षष्ठीदेव्यै नमो नमः ॥ ३ ॥

पारायै पारदायै च षष्ठीदेव्यै नमो नमः।

सारायै सारदायै च पारायै सर्वकर्मणाम् ॥ ४ ॥

बालाधिष्ठातृदेव्यै च षष्ठीदेव्यै नमो नमः।

कल्याणदायै कल्याण्यै फलदायै च कर्मणाम् ।

प्रत्यक्षायै च भक्तानां षष्ठीदेव्यै नमो नमः ॥ ५ ॥

पूज्यायै स्कन्दकान्तायै सर्वेषां सर्वकर्मसु ।

देवरक्षणकारिण्यै षष्ठीदेव्यै नमो नमः ॥ ६ ॥

शुद्धसत्त्वस्वरूपायै वन्दितायै नृणां सदा।

हिसाक्रोधैर्वर्जितायै षष्ठीदेव्यै नमो नमः ॥ ७ ॥

धनं देहि प्रियां देहि पुत्रं देहि सुरेश्वरि।

धर्मं देहि यशो देहि षष्ठीदेव्यै नमो नमः ॥ ८ ॥

भूमिं देहि प्रजां देहि देहि विद्यां सुपूजिते।

कल्याणं च जयं देहि षष्ठीदेव्यै नमो नमः ॥ ९ ॥

इति देवीं च संस्तूय लेभे पुत्रं प्रियव्रतः।

यशस्विनं च राजेन्द्रं षष्ठीदेवीप्रसादतः ॥ १० ॥

षष्ठीस्तोत्रमिदं ब्रह्मण् यः शृणोति च वत्सरम् ।

अपुत्रो लभते पुत्रं वरं सुचिरजीवनम् ॥ ११ ॥

वर्षमेकं च या भक्त्या संयतेदं शृणोति च।  
सर्वपापाद्विनिर्मुक्ता महावन्ध्या प्रसूयते ॥ १२ ॥

वीरपुत्रं च गुणिनं विद्यावन्तं यशस्विनम्।  
सुचिरायुष्मन्तमेव षष्ठीमातृप्रसादतः ॥ १३ ॥

काकवन्ध्या च या नारी मृतापत्या च या भवेत्।  
वर्षं श्रुत्वा लभेत्पुत्रं षष्ठीदेवीप्रसादतः ॥ १४ ॥

रोगयुक्ते च बाले च पिता माता शृणोति च।  
मासं च मुच्यते बालः षष्ठीदेवीप्रसादतः ॥ १५ ॥

॥ इति श्रीब्रह्मवैवर्तमहापुराणे प्रकृतिखण्डे  
श्री नारद-नारायण-संवादे षष्ठ्युपाख्याने श्री प्रियव्रतविरचितं  
श्री षष्ठीदेवीस्तोत्रं सम्पूर्णम् ॥

## ॥ वंशवृद्धिकरं वंशकवचम् ॥

श्री शनैश्वर उवाच

भगवन् देवदेवेश कृपया त्वं जगत्प्रभो।  
वंशाख्यकवचं ब्रूहि मह्यं शिष्याय तेऽनघ ॥ १ ॥

यस्य प्रभावाद्देवेश वंशवृद्धिर्हि जायते ॥

श्री सूर्य उवाच

शृणु पुत्र प्रवक्ष्यामि वंशाख्यं कवचं शुभम्।  
सन्तानवृद्धिर्यत्पाठाद्गर्भरक्षा सदा नृणाम् ॥ २ ॥

वन्ध्याऽपि लभते पुत्रं काकवन्ध्या सुतैर्युता।  
मृतवत्सा सपुत्रा स्यात् स्रवद्गर्भा स्थिरप्रजा ॥ ३ ॥



अपुष्पा पुष्पिणी यस्य धारणाञ्च सुखप्रसूः ।  
कन्याप्रजा पुत्रिणी स्यादेतत्स्तोत्रप्रभावतः ॥ ४ ॥

भूतप्रेतादिजा बाधा या बाधा कुलदोषजा ।  
ग्रहबाधा देवबाधा बाधा शत्रुकृता च या ॥ ५ ॥

भस्मी भवन्ति सर्वास्ताः कवचस्य प्रभावतः ।  
सर्वे रोगा विनश्यन्ति सर्वे बालग्रहाश्च ये ॥ ६ ॥

॥ कवचम् ॥

पूर्वे रक्षतु वाराही चऽऽग्नेय्यामम्बिका स्वयम् ।  
दक्षिणे चण्डिका रक्षेन्नैर्ऋत्यां शववाहिनी ॥ ७ ॥

वाराही पश्चिमे रक्षेद्वायव्यां च महेश्वरी ।  
उत्तरे वैष्णवी रक्षेदीशाने सिंहवाहिनी ॥ ८ ॥

ऊर्ध्वे तु शारदा रक्षेदधो रक्षतु पार्वती ।  
शाकम्भरी शिरो रक्षेन्मुखं रक्षतु भैरवी ॥ ९ ॥

कण्ठं रक्षतु चामुण्डा हृदयं रक्षताच्छिवा ।  
ईशानी च भुजौ रक्षेत् कुक्षिं नाभिं च कालिका ॥ १० ॥

अपर्णा ह्युदरं रक्षेत् कटिं बस्तिं शिवप्रिया ।  
ऊरू रक्षतु कौमारी जया जानुद्वयं तथा ॥ ११ ॥

गुल्फौ पादौ सदा रक्षेद्ब्रह्माणी परमेश्वरी ।  
सर्वाङ्गानि सदा रक्षेद्दुर्गा दुर्गार्तिनाशिनी ॥ १२ ॥

नमो देव्यै महादेव्यै दुर्गायै सततं नमः ।  
पुत्रसौख्यं देहि देहि गर्भरक्षां कुरुष्व नः ॥ १३ ॥

ॐ ह्रीं ह्रीं ह्रीं श्रीं श्रीं श्रीं ऐं ऐं ऐं महाकाली-महालक्ष्मी-  
 महासरस्वती-रूपायै नवकोटि-मूर्त्यै दुर्गायै नमः। ह्रीं ह्रीं ह्रीं  
 दुर्गार्तिनाशिनि सन्तानसौख्यं देहि देहि वन्ध्यत्वं मृतवत्सत्वं च  
 हर हर गर्भरक्षां कुरु कुरु सकलां बाधां कुलजां बाह्यजाम्  
 कृतामकृतां च नाशय नाशय सर्वगात्राणि रक्ष रक्ष  
 गर्भे पोषय पोषय सर्वोपद्रवं शोषय शोषय स्वाहा ॥  
 अनेन कवचेनाङ्गं सप्तवाराभिमन्त्रितम् ।  
 ऋतुस्नाता जलं पीत्वा भवेद्गर्भवती ध्रुवम् ॥ १४ ॥  
 गर्भपातभये पीत्वा दृढगर्भा प्रजायते ।  
 अनेन कवचेनाथ मार्जिताया निशागमे ॥ १५ ॥  
 सर्वबाधा विनिर्मुक्ता गर्भिणी स्यान्न संशयः ।  
 अनेन कवचेनेह ग्रन्थितं रक्तदोरकम् ॥ १६ ॥  
 कटिदेशे धारयन्ती सुपुत्रसुखभागिनी ।  
 असूतपुत्रमिन्द्राणी जयन्तं यत्प्रभावतः ॥ १७ ॥  
 गुरूपदिष्टं वंशाख्यं कवचं तदिदं सखे ।  
 गुह्याद्गुह्यतरं चेदं न प्रकाश्यं हि सर्वतः ।  
 धारणात् पठनादस्य वंशच्छेदो न जायते ॥ १८ ॥  
 बाला विनश्यन्ति पतन्ति गर्भाः  
 तत्राबलाः कष्टयुताश्च वन्ध्याः ।  
 बालग्रहैर्भूतगणैश्च रोगैः  
 न यत्र धर्माचरणं गृहे स्यात् ॥ १९ ॥  
 ॥ इति श्रीज्ञानभास्करे वंशवृद्धिकरं वंशकवचं सम्पूर्णम् ॥

## ॥ गर्भरक्षाम्बिका स्तोत्रम् ॥

हिमवत्युत्तरे पार्श्वे सुरथा नाम यक्षिणी।  
तस्याः स्मरणमात्रेण विशल्या गर्भिणी भवेत् ॥

## ॥ सुब्रह्मण्यस्तोत्रम् (सुब्रह्मण्यभुजङ्गात) ॥

इहऽऽयाहि वत्सेति हस्तान् प्रसार्यऽऽ-  
ह्वयत्यादराच्छङ्करे मातुरङ्गात् ।  
समुत्पत्य तातं श्रयन्तं कुमारं  
हराश्लिष्टगात्रं भजे बालमूर्तिम् ॥ १८ ॥

## ॥ सौन्दर्यलहरी ॥

धनुः पौष्पं मौर्वीं मधुकरमयी पञ्च विशिखाः  
वसन्तः सामन्तो मलयमरुदायोधनरथः।  
तथाऽप्येकः सर्वं हिमगिरिसुते कामपि कृपाम्  
अपाङ्गात्ते लब्ध्वा जगदिदमनङ्गो विजयते ॥ ६ ॥

चतुर्भिः श्रीकण्ठैः शिवयुवतिभिः पञ्चभिरपि  
प्रभिन्नाभिः शम्भोर्नवभिरपि मूलप्रकृतिभिः।  
चतुश्चत्वारिशद्वसुदलकलाश्रत्रिवलय  
त्रिरेखाभिः सार्धं तव शरणकोणाः परिणताः ॥ ११ ॥

त्वदीयं सौन्दर्यं तुहिनगिरिकन्ये तुलयितुम्  
कवीन्द्राः कल्पन्ते कथमपि विरिञ्चिप्रभृतयः।  
यदालोकौत्सुक्यादमरललना यान्ति मनसा  
तपोभिर्दुष्प्रापामपि गिरिशसायुज्यपदवीम् ॥ १२ ॥

किरीटं वैरिञ्चं परिहर पुरः कैटभभिदः

कठोरे कोटीरे स्वलसि जहि जम्भारिमकुटम् ।

प्रणम्रेष्वेतेषु प्रसभमुपयातस्य भवनम्

भवस्याभ्युत्थाने तव परिजनोक्तिर्विजयते ॥ २९ ॥

तनोतु क्षेमं नस्तव वदनसौन्दर्यलहरी

परीवाहस्रोतःसरणिरिव सीमन्तसरणिः ।

वहन्ती सिन्दूरं प्रबलकबरीभारतिमिर

द्विषां वृन्दैर्बन्दीकृतमिव नवीनार्ककिरणम् ॥ ४४ ॥

कदा काले मातः कथय कलितालक्तकरसम्

पिबेयं विद्यार्थी तव चरणनिर्णेजनजलम् ।

प्रकृत्या मूकानामपि च कविताकारणतया

कदा धत्ते वाणीमुखकमलताम्बूलरसताम् ॥ ९८ ॥

## ॥ क्षमा प्रार्थना ॥

अपराधसहस्राणि क्रियन्तेऽहर्निशं मया ।

तानि सर्वाणि हे देव क्षमस्व पुरुषोत्तम ॥

करचरणकृतं वाक्कायजं कर्मजं वा

श्रवणनयनजं वा मानसं वाऽपराधम् ।

विहितमविहितं वा सर्वमेतत् क्षमस्व

जय जय करुणाब्धे श्रीमहादेव शम्भो ॥

यदक्षरपदभ्रष्टं मात्राहीनं तु यद्भवेत् ।

तत्सर्वं क्षम्यतां देव नारायण नमोऽस्तु ते ॥

विसर्गबिन्दुमात्राणि पदपादाक्षराणि च ।

न्यूनानि चातिरिक्तानि क्षमस्व पुरुषोत्तम ॥

कायेन वाचा मनसेन्द्रियैर्वा बुद्ध्याऽऽत्मना वा प्रकृतेः स्वभावात् ।

करोमि यद्यत् सकलं परस्मै नारायणायेति समर्पयामि ॥

सर्वे भवन्तु सुखिनः सर्वे सन्तु निरामयाः ।

सर्वे भद्राणि पश्यन्तु मा कश्चिद्दुःखभाग् भवेत् ॥

सर्वम् श्री कृष्णार्पणमस्तु ॥

ॐ शान्तिः शान्तिः शान्तिः ॥

हरिः ॐ तत् सत् ॥







